

राजस्थान के इस जिले में नकली शराब की तीन फैक्ट्री पकड़ी, अवैध शराब का जखीरा व मशीनें जब्त

Three fake liquor factories were found in this district of Rajasthan, seized illegal liquor and machines

-ड्राई-डे पर पुलिस व आबकारी विभाग की बड़ी कार्रवाई,
-लपावली व कटारा गांव में 100 जवानों ने दी दबिश

By: Anil dattatreya

Published: 31 Jan 2021, 10:26 AM IST

Karauli, Karauli, Rajasthan, India



राजस्थान के इस जिले में नकली शराब की तीन फैक्ट्री पकड़ी, अवैध शराब का जखीरा व मशीनें जब्त

हिण्डौनसिटी. भरतपुर के रुपवास के बाद भीलवाड़ा के मांडलगढ़ इलाके में जहरीली शराब से एक दर्जन से ज्यादा लोगों की मौत होने के बाद पुलिस और आबकारी विभाग अलर्ट हो गए हैं। शनिवार को पुलिस व आबकारी विभाग की टीम ने क्षेत्र के लपावली व कटारा गांवों में दबिश देकर नकली शराब बनाने की फैक्ट्रियों को पकड़ा है। जहां से बड़ी मात्रा में शराब का जखीरा व मशीनें जब्त की गई हैं। करीब तीन घंटे तक चली कार्रवाई के दौरान डीएसटी (जिला पुलिस की स्पेशल टीम) व आबकारी विभाग के दस्ते के अलावा छह थानों के करीब 100 पुलिस कर्मियों द्वारा घर-घर में घुस कर तलाशी ली गई। करीब डेढ़ दर्जन वाहनों के काफिले के साथ बड़ी संख्या में हथियारबंद पुलिस कर्मियों को देख ग्रामीणों में हड़कंप मच गया।

‘टाईगर’ का प्लान, ‘डीएसटी’ को कमान-

मांडलगढ़ शराब दुखांतिका के बाद मुख्यमंत्री के आदेश पर एसपी मृदुल कच्छावा ने नकली व हथकड़ शराब को पकड़ने का पूरा प्लान तैयार किया। इसके लिए टाईगर (एसपी) ने डीएसटी को (जिला पुलिस की स्पेशल टीम) को कमान संभालने की जिम्मेदारी दी। इसके बाद हिण्डौन डीएसपी किशोरी लाल, टोडाभीम डीएसपी फूलचंद मीणा के नेतृत्व में प्रशिक्षू आरपीएस नगेन्द्र सिंह, डीएसटी प्रभारी यदुवीर सिंह, नई मंडी थाना प्रभारी रामरूप मीणा, श्रीमहावीरजी थाना प्रभारी धर्मसिंह मीणा, गढ़मोरा थाना प्रभारी मुरारी लाल, बालघाट थाना प्रभारी ईश्वर सिंह गुर्जर, आबकारी निरीक्षक नीरज शर्मा, एसआई राजवीर सिंह, परमजीत सिंह, मानसिंह, नरेन्द्र व संदीप के अलावा सदर हिण्डौन व सूरौठ थानों के 100 जवानों को सरकारी व निजी 18 वाहनों से कटारा व लपावली गांव में दबिश दी गई।

25 पेटी काउंटी क्लब व 130 लीटर स्पिरिट शराब जब्त-

छापेमारी के दौरान लपावली गांव में दो सगे भाईयों द्वारा अलग-अलग स्थानों पर संचालित दो और कटारा गांव में एक नकली शराब बनाने की फैक्ट्री पकड़ी गई। पुलिस के मुताबिक लपावली में अमृत उर्फ घमदू गुर्जर की फैक्ट्री से 16 पेटी काउंटी क्लब शराब, एक पैकिंग मशीन व देशी, अंग्रेजी शराब के लैबल्स (रेपर) जब्त किए। जबकि उसके भाई क्लिक गुर्जर की फैक्ट्री से 7 पेटी काउंटी क्लब शराब, 30 लीटर स्पिरिट शराब जब्त की गई है। इसी प्रकार कटारा गांव में पिन्दू गुर्जर की फैक्ट्री से 40 लीटर स्पिरिट के साथ ही 60 लीटर स्पिरिट शराब जब्त की है।

आर्मी केन्टीन की बोतलें और अंग्रेजी शराब के रेपर जब्त-

कार्रवाई के दौरान बड़ी मात्रा में आर्मी केन्टीन में सैनिकों के लिए मिलने वाली शराब का रेपर लगी खाली बोतलों के अलावा अंग्रेजी शराब के विभिन्न ब्रांडो के लेबल्स, खाली पच्चे, ढक्कन जब्त किए हैं। इतना ही नहीं पुलिस द्वारा मौके पर ही 1000 लीटर से अधिक मात्रा में वॉश नष्ट की गई।

पत्रिका व्यू...

कहीं सुरा के लिए तो नहीं सूराख-

मुख्यमंत्री के अधीन आने वाले पुलिस व आबकारी महकमें में पल रहे शराब के शैतानों को पकड़ने के लिए प्लान तो तैयार किया गया, लेकिन हैरानी की बात यह रही कि भारी दल-बल के साथ की गई कार्रवाई में शराब कारोबार से जुड़ा एक भी व्यक्ति पकड़ा नहीं जा सका गया। आकस्मिक छापेमारी के बावजूद भी आरोपियों का पकड़ में नहीं आना कई सवाल खड़े करता है। ऐसा कैसे हुआ, यह तो पुलिस और आबकारी महकमे के जिम्मेदार ही जानें, लेकिन जनता की जुबान पर कई प्रकार के किस्से हैं। जिम्मेदारों को जब नकली शराब बनाने के ठिकानों के बारे में पता था, तो आरोपियों की उपस्थिति के बारे में भी पता कर लेते। शायद पकड़ में आ जाते। पुलिस व आबकारी के दस्ते की दबिश से पहले ही अवैध शराब कारोबारियों का भाग जाना सवाल खड़ा करता है। सवाल है कि कहीं सुरा (शराब) के लिए जिम्मेदारों (आबकारी व पुलिस) में से किसी ने सूराख (छेद) तो नहीं हो रहा?

Source: <https://www.patrika.com/karauli-news/three-fake-liquor-factories-were-found-in-this-district-of-rajasthan-6660843/>